

سناتن دھرم مذہبی رواداری کی حوصلہ افزائی کرتا ہے: وزیر اعلیٰ

وزیر اعظم نے نوجوانوں، خواتین، کاشت کاروں اور مزدوروں سمیت سماج کے سبھی

طبقوں کی بہبود کے لیے اسکیمیں شروع کی ہیں

ملک کی ترقی کے لیے اور زیادہ قوم پرستی کو فروغ دینا ہوگا

وزیر اعلیٰ نے کانپور میں ہنومان جی مہاراج کا مندر عوام کو معنون کیا

لکھنؤ ۷ ستمبر ۲۰۱۷

اتر پردیش کے وزیر اعلیٰ یوگی آدتیہ ناتھ جی نے کہا کہ سناتن دھرم مذہبی رواداری کی حوصلہ افزائی کرتا ہے۔ ہنومان جی کی طاقت جہاں ہوگی، وہاں بے خوفی پیدا ہوگی اور دہشت کے لیے کوئی جگہ نہیں ہوگی۔ انہوں نے وزیر اعظم کو مبارکباد پیش کرتے ہوئے کہا کہ سفارتی کوششوں سے ڈوکلیم پر چین کو پیچھے ہٹنا پڑا ہے۔ قومی پرستی کی وجہ سے یہ جذبہ پیدا ہوا ہے۔ یہ محض ایک مثال ہے۔ ہم سبھی کو ملک کی ترقی کے لیے مزید قومی پرستی کو فروغ دینا ہوگا۔ انہوں نے کہا کہ وزیر اعظم جناب نریندر مودی نے نوجوانوں، خواتین، کسانوں اور کاشتکاروں سمیت سماج کے سبھی طبقوں کی بہبود کے لیے اسکیمیں چلائی ہیں۔ وزیر اعظم کی ماہرانہ قیادت میں ملک ترقی کے راستے پر پیش قدمی کر رہا ہے۔

وزیر اعلیٰ آج کانپور میں پنڈت دین دیال سناتن دھرم ودیالیہ، نواب گنج میں ہنومان جی مہاراج کا مندر عوام کو معنون کرنے کے موقع پر منعقد پروگرام کو خطاب کر رہے تھے۔ انہوں نے پنڈت دین دیال اوپادھیائے کے اصولوں اور نظریات کے تئیں وقف ہونے کے جذبے کو یاد کرتے ہوئے کہا کہ ہمیں بھی ان کی راہ پر چلنا ہوگا۔ انہوں نے کہا کہ آج تعلیم حاصل کرنے کا مقصد صرف ملازمت اور پیشہ کمانا رہ گیا ہے، اس سوچ میں تبدیلی لانا ہوگی۔ انہوں نے کہا کہ ۱۱ ستمبر ۱۸۹۳ کو شکاگو میں سوامی ویوکانند نے تاریخی تقریر کی تھی۔ اس دن کی یاد میں پورے ملک میں تقاریب منائی جائیں گی۔

پروگرام کے دوران پنڈت دین دیال سناتن دھرم ودیالیہ میں وزیر اعلیٰ کا خیر مقدم کیا گیا اور طلبہ نے وندے ماترم بھی پیش کیا۔

اس موقع پر وزیر شہری ترقیات جناب سریش کھنا، وزیر صنعتی ترقیات جناب ستیش مہانا، وزیر کھادی اور دیہی صنعت ستیہ دیو پچوری سمیت دیگر عوامی نمائندگان، حکومت۔ انتظامیہ کے سینئر افسران اور معزز شہری موجود تھے۔